

టోనీబ్లైయర్ 'క్షమాపణ' కోరటం ప్రజలను మోసగించబోదు

దోపిడీవర్గాలకు, ముఖ్యంగా సామ్రాజ్య వాదులకు ప్రాతినిధ్యం వహిస్తున్న పాలకవర్గాలు, మానత్వానికి విరుద్ధంగా ఎంతటి క్రూర నేరాలకు పాల్పడినప్పటికీ వాటికి తగిన శిక్ష పొందటం చాలా అరుదుగా వుంది. ప్రస్తుతం-ఒకనాటి బ్రిటిష్ ప్రధాని అయిన టోనీబ్లైయర్, 2003లో అమెరికాతో జతకలిసి ఇరాక్ పై దురాక్రమణ యుద్ధం సాగించాడు. నాటి ఇరాక్ అధినేత సద్దాం హుస్సేన్, అమెరికా, బ్రిటన్లకు లోబడకుండా, ఇరాక్ మరియు ఇతర గల్ఫ్ దేశాలలోని చమురు వనరులను దురాక్రమించ దలచినవారి ప్రయత్నాలకు లొంగకుండా, వారందరికీ గొంతులో ముల్లులా అడ్డు నిలిచాడనేది లోకమంతటికీ తెలిసిన విషయమే.

అమెరికా నాయకత్వంలోని సామ్రాజ్యవాద దేశాలు సద్దాంహుస్సేన్ ను ఓ నరరూప రాక్షసుడిగా చిత్రీకరిస్తూ అనేక అవాస్తవాలు, అసత్యాలుతో ఎంతో దుష్ప్రచారం చేశాయి. ఇదంతా-ఇరాక్ పై దురాక్రమణ యుద్ధంచేసి, ఆ దేశాన్ని లోబరుచుకునే కుట్రలో భాగంగానే సాగింది. ఈ మొత్తం కుట్రల పథకంలో అమెరికా అధినేతలతో కలిసి టోనీబ్లైయర్ అత్యంత క్రియాశీలక పాత్ర నిర్వహించాడు. తన కుట్రలకు వ్యతిరేకంగా తన దేశంలో బలమైన నిరసనలు వెల్లువెత్తుతున్నప్పటికీ, ఇంగ్లాండును ఈ అధర్మ యుద్ధంలో దింపటానికి సిద్ధ మయ్యాడు. 'భారీ జనహసన విధ్వంసక ఆయుధాలను సద్దామ్ హుస్సేన్ కలిగివున్నాడని, అతను ఏ క్షణంలోనైనా వాటిని ప్రయోగించే అవకాశముందనే కల్పితాలతో కూడిన గూఢచార నివేదిక అనేదానిని' వండి వార్చాడు. తక్షణం ఇరాక్ లో సద్దాం హుస్సేన్ ను అధికారం నుండి కూలదోసి, అమెరికా నాయకత్వంలోని సామ్రాజ్యవాద శక్తుల స్వాధీనంలోకి తెచ్చుకోవాలంటూ వీరంతా కలిసి ఈ యుద్ధానికి తెగబడ్డారు. ఇరాక్ పై దురాక్రమణ యుద్ధం జరిగి, అమెరికా నాయకత్వంలో సామ్రాజ్యవాదులు ఇరాక్ ను తమ అధీనంలోకి తెచ్చుకొని 12 సం॥లు గడిచిపోయాయి. అమెరికా సామ్రాజ్యవాదులు ఈ దురాక్రమణ యుద్ధంలో ఇరాక్ అధ్యక్షుడు సద్దాం హుస్సేన్ ను బంధించి, అన్యాయమైన, బూటకపు విచారణ తంతు నడిపారు. తన చివరిశ్వాస వరకు సామ్రాజ్యవాదుల ముందు తల వంచకుండా నిలచిన సద్దాంను క్రూరంగా ఉరితీశారు.

ఇప్పుడు, టోనీబ్లైయర్ 'క్షమాపణ' గా చెప్పబడే దానితో ముందుకొచ్చాడు. అతను ఇలా ప్రకటించాడు: 'మాకు చేరిన (జనహసన విధ్వంసక ఆయుధాలను ఇరాక్ కలిగివుందనే) గూఢచారివర్గాల నివేదిక తప్పు అనే వాస్తవానికి నేను క్షమాపణ కోరుతున్నాను'.

ఈ అంగీకారం కూడా బూకరింపే. ఇది, యుద్ధ వ్యతిరేక, శాంతికాముక ప్రజానీకాన్ని తప్పుదోవ పట్టించే ఉద్దేశంతో చేసినది మినహా వేరుకాదు. ఇరాక్ దురాక్రమణ యుద్ధంలో బ్రిటన్ కూడా చొరబడే విధంగా తన పథకానికి అనుగుణంగా రాజకీయశక్తులద్వారా వత్తిడితెచ్చి ప్రభావితం చేసేందుకొరకే, ఆనాడు ఇతని స్వీయ ఆదేశాలు, మార్గదర్శకత్వంలో ఉద్దేశ్యపూర్వకంగా పైన పేర్కొనబడిన కల్పిత నివేదిక అల్లబడిందనేది వాస్తవం.

ఇరాక్ వద్ద జనహసన విధ్వంస ఆయుధాల వంటివేమీ లేవని నిర్ధారణ అయిన తర్వాత కూడా, అమెరికా నాయకత్వంలోని సామ్రాజ్యవాదశక్తులు ఇరాక్ పై తమ దురాక్రమణ యుద్ధాన్ని కొనసాగించి, ఇరాక్ ను ఆక్రమించుకోవటంతోపాటు లక్షలాదిమంది ఇరాక్ ప్రజానీకాన్ని హత్యగావించాయి. ఇది వారి నిజ ఉద్దేశ్యాలను బహిర్గతం చేస్తోంది.

జనహసన విధ్వంసక ఆయుధాలను ఇరాక్ ఒకవేళ కలిగి వుందనుకుంటే కూడా, లేదా అణు కార్యకలాపాలను సాగిస్తుందంటే కూడా, ఈ కారణంగా ఇరాక్ పై దురాక్రమణ దాడి ఎలా సమర్థనీయమౌతుంది? అదే సమయంలో అత్యాధునిక జనహసన విధ్వంస ఆయుధాల గుట్టలపై కూర్చుండి, యావత్ ప్రపంచాన్ని పలుమార్లు భస్మీకరణం చేయగలిగిన ఈ సామ్రాజ్యవాద దేశాలు - శాంతిగురించి ఇతరులకు బోధించే హక్కును, ఈ కారణాలు చూపించి చిన్న దేశాలను శిక్షించే అధికారాన్నీ, ఏవిధంగా కలిగివుంటాయనేది కీలకమైన ప్రశ్న. ఈ ప్రశ్నలకు సామ్రాజ్యవాదులవద్ద సమాధానం లేదు. ఈ ప్రశ్నలకు జవాబు ఇవ్వాలని కూడా వారు అనుకోవటంలేదు. ఎంచేతనంటే, వారు ఈ ప్రపంచ పరిపాలకులుగా తమను తాము భావించుకుంటున్నారు.

టోనీబ్లైయర్ ఇంకా తన 'క్షమాపణ'గా చెప్పబడే ప్రకటనలో ఇలా పేర్కొంటున్నాడు: '....సద్దాంను తొలగించటంపట్ల క్షమాపణకోరటం నాకు కష్టంగా తోస్తోంది. అతను అక్కడ వున్నప్పటికంటే అతను అక్కడ లేకుండాటమే మెరుగ్గా వుంది' అని మాట్లాడటం మూర్తిభవించిన సామ్రాజ్యవాద దురహంకారం మినహా మరోటికాదు. తమ దేశంలో ఏ నాయకులను ఎన్నుకోవాలనేది, ఆ దేశంలోని ప్రజానీకానికి సంబంధించిన విషయంకాదని; సామ్రాజ్యవాద శక్తులే తమ స్వీయ ఇష్టాలు, అయిష్టాలమీద ఆధారపడి ఏ దేశాన్ని ఏ నాయకుడు పాలించాలో నిర్ణయిస్తారని అతను ఇక్కడ చెప్పదలచుకుంటున్నాడు. ఈ వైఖరిని ప్రపంచదేశాలు, ప్రపంచ ప్రజానీకమంతా ముక్తకంఠంతో ఖండించాలి.

ఇరాక్ పై అమెరికా నాయకత్వంలో సాగిన దురాక్రమణ యుద్ధంలోకి బ్రిటన్ ను లాగటంలో బ్లైయర్ వ్యక్తిగతంగా కూడా ఉత్సాహాన్ని ప్రదర్శించాడనేది స్పష్టంగా లిఖితమైన ఓ వాస్తవం. 2002 సెప్టెంబర్ 24 నాటి శ్వేతభవనపు ఓ అధికారిక

సమాచారపత్రంలో (అధ్యక్షుడు బుష్కు అమెరికా రక్షణ శాఖామంత్రి పంపినది) బ్రిటిష్ పార్లమెంటు లేదా బ్రిటిష్మంత్రి మండలి ఆమోదానికి చాలా ముందుగానే ఇరాక్పై యుద్ధంలో చేరడానికి బ్లైర్ ఆమోదం తెలిపాడని వెల్లడికావటం, బ్రిటన్లో అలజడి రేపింది. ఇరాక్ యుద్ధంలో బ్రిటన్ పాత్ర గురించి పరిశోధించేందుకు సర్ జాన్చిల్కాట్ అధ్యక్షునిగా 2009లో నియమించ బడిన విచారణ కమిటీని, ప్రస్తుతం లభ్యమైన శక్తివంతమైన నూతన సాక్ష్యాలను దృష్టిలో వుంచుకొని తమ విచారణను పునఃప్రారంభించవలసిందిగా కోరారు. ఇరాక్ వద్ద జనహనన విధ్వంసక ఆయుధాలున్నాయని, అణుకార్యక్రమాలని కొనసాగిస్తోందని ఆరోపణలుచేస్తూ 2002 సెప్టెంబర్ 24న సమాచారపత్రం విడుదల చేయటంలో బ్లైర్ కూడా ప్రధాన బాధ్యుడుగా పరిగణింపబడుతున్నాడు. ఇరాక్ను ఆక్రమించే తన పథకానికి పార్లమెంటు ఆమోదం పొందేందుకు బ్లైర్ ఈ సమాచార పత్రాన్ని ఉపయోగించాడు. ఇప్పటికే ఎంతో ఆలస్యంగా చిల్కాట్ తన విచారణానివేదికను 2016లో సమర్పిస్తాడని భావిస్తున్నారు.

ఈ క్షమాపణగా చెప్పబడేదానితో బ్లైర్ మరో మోసపూరిత నాటకానికి తెరతీస్తున్నాడనేది నిర్వివాదం. అబద్ధాలను కప్పిపుచ్చుకొనేందుకు అతను ఇక్కడ ఓ నిరర్థక ప్రయత్నం చేస్తున్నాడు. చిల్కాట్ కమిటీ నిర్ధారణలను ముందుగా ప్రభావితంచేసే ప్రయత్నం చేస్తున్నాడు.

బ్రిటన్లో యుద్ధవ్యతిరేక ఉద్యమం బలంగా వుంది. ఇరాక్పై దురాక్రమణ యుద్ధంలోకి బ్రిటన్ దిగిన సందర్భంలో బ్రిటిష్ ప్రజానీకం దానిని తీవ్రంగా వ్యతిరేకించారు. తదనంతర సంవత్సరాలలో యుద్ధ వ్యతిరేక ఉద్యమం బ్రిటన్లోనూ, అలాగే ప్రపంచంలోనూ పెరిగి బలపడుతోంది. బయటకు వెల్లడవుతున్న అనేక వాస్తవాల ద్వారా తమ పాలకులు తమను ఎలా మోసగించారో బ్రిటిష్ ప్రజానీకం గుర్తించగలుగు తున్నారు. ప్రస్తుత ఈ 'క్షమాపణ' నాటకం కూడా యుద్ధవ్యతిరేక ప్రజానిరసనలపై నీళ్ళు చల్లడానికేగాక, చిల్కాట్ కమిటీని ప్రభావితం చేసేందుకేనని వారు అర్థం చేసుకుంటున్నారు.

ఇరాక్పై అమెరికా నాయకత్వంలో సామ్రాజ్యవాద శక్తులు దురాక్రమణ యుద్ధం సాగించటం, ఇరాక్ను స్వాధీనంచేసుకోవటం అనే అంశాలు అంతర్జాతీయ స్థభావం కలిగినవిగా వున్నాయి. ప్రపంచదేశాలకు చెందిన కార్మికవర్గం, పీడిత జాతులకు; న్యాయం, శాంతి కోరుకునే ప్రజానీకమందరి విషయాలుగా వున్నాయి. ఏ కారణమూ, ఏ విజ్ఞప్తి ఈ అధర్మయుద్ధాన్ని సమర్థించజాలదు. మానవత్వానికే మాయని మచ్చగా నేరాలు సాగిస్తున్న సామ్రాజ్యవాద పీడకులనూ, అణచివేత దారులందరనీ అంతిమంగా ప్రపంచ ప్రజానీకం చరిత్ర చెత్తబుట్టలోకి విసిరివేయటం ఖాయం.

○○○○○